



સાધુ હૃદયની પ્રાર્થનાગંગા



હે અક્ષરબ્રહ્મ સ્વામી !

પોષીપૂનમના મહામંગલકારી પર્વે આપનું પ્રાગટ્ય
તે પુણ્યવંતા દિને આ ધરા પર મંગલ રચાયું
ડભાણમાં યજ્ઞ થયો ને શ્રીજીએ કૃપા ઢોળી
શ્રીજી તો પરમ પરબ્રહ્મ તત્ત્વ પ્રગટ્યા
જીવની કક્ષા તેને પામવાની હતી જ નહિ
અનુગ્રહ કર્યો પોતાના સ્વરૂપનાં દર્શન સૌને કરાવવાનો
આપને સાથે લઈને જ પ્રગટ્યા હતા
આપના સ્વરૂપને પોષીપૂનમે છતું કર્યું... અમે સૌ ન્યાલ થઈ ગયા
શ્રીજીને પામવાનો રાજમાર્ગ ખૂલ્યો
શ્રીજીનું અંતર્દાન થવું ને આપનું તેજ પ્રસર્યું
આપની વાણીમાં સૌએ તે અનુભવ્યું
ગુણાતીતભાવનાં અપ્રતિમ અદ્ભુત દર્શન થયાં
આપની સાથે આત્મબુદ્ધિએ જોડાયા
આપનું શરણ સ્વીકારી આપમાં હોમાયા
આપની અનુવૃત્તિએ જે વર્ત્યા તે સૌ બ્રહ્મરૂપ થયા બ્રહ્મસ્વરૂપ થયા
શ્રીજીના અખંડ ધારક થયા શ્રીજીના દિવ્ય પ્રકાશના પ્રસારક થયા
શ્રીજીના પરબ્રહ્મ તત્ત્વને શાશ્વત પ્રગટ રાખનાર થયા
ભગતજી મહારાજ જાગા સ્વામી ને અદામાં
આપનાં અક્ષરતેજ પૂર્ણપણે પ્રકાશી રહ્યાં
તેઓએ અનુગ્રહ કર્યો શાસ્ત્રીજી મહારાજ પર
અને શાસ્ત્રીજીએ યોગીબાપા પર
અમ સૌ એ યોગીબાપાની કૃપાના યશભાગી બન્યા
અમારાં જીવન ધન્ય થયાં.

યોગીબાપાના પ્રેમે અમને ખેંચ્યા સ્વીકાર્યા
તેઓનાં ગમતાંમાં વર્તી લેવા જોમ કાકાજીએ સિંચ્યાં
બા, પપ્પાજી, હરિપ્રસાદ સ્વામી - મહંત સ્વામીજીએ બળ પ્રેર્યાં
'સાહેબ'માં અમ સૌનાં સમર્પણ થયાં
બાપાએ જે સુખ દીધાં... સાહેબમાં તેવાં જ સુખના અનુભવ કીધા
ગુણાતીતભાવમાં વિચરતા સાહેબે અમ 'સ્વ'ના ભાવ ઓગાળ્યા
ઉપદેશ દેવાને બદલે પ્રાર્થનાઓ કરી, વર્તન કરીને વાત સમજાવી
ભક્તોનો મહિમા સમજાવ્યો
યોગીસંબંધ-શ્રીજી ને સ્વામીનો સંબંધ તેમણે જોયો

તેવા સૌના પડખે ઊભા રહ્યા, તેવા સૌની દાસત્વભાવે સેવા કરી
કેવળ મહિમા જ... અમહિમા રંચમાત્ર નહિ
જ્ઞાન બોલવામાં નહિ વર્તન કરી બતાવ્યું
તેવા જ્ઞાન વર્તને અમને પીગળાવ્યા
અમારાં ગમતાં મુકાવ્યાં ને યોગીના ગમતામાં વરતાવ્યા
પોતે સાવ નિરાકાર બની રહ્યા.

અહીં બ્રહ્મજ્યોતિની તપોભૂમિ પર
પારમિતા-ગુણની પ્રાપ્તિ માટેનું - પરમ દિવ્ય સ્થાન રચ્યું
સ્થાનમાં શ્રી ઠાકોરજી મહારાજ પધરાવ્યા
આ મૂર્તિમાં સાક્ષાત્ વસી રહ્યા છે તે સમજાવ્યું
તે આ ભક્તોમાં વસ્યા છે તે સમજાવ્યું
તેઓની સેવામાં ઠાકોરજી રાજી તે દૃઢ કરાવ્યું
આજે ગત વર્ષોમાં જે પામ્યા તેનું સરવૈયું માંડ્યું
તો ઘણું પામ્યા... જે શુભ ને સત્ય છે
ઘણું સહજ છૂટી ગયું જે અશુભ અસત્ય છે
શ્રીજીને રાજી કરવાની ઘખના જાગી
સ્વામીને રોમે રોમે પ્રગટાવવાની તિતિક્ષા જાગી
સાહેબમાં સર્વસ્વનાં સમર્પણ કરવાં છે
સંબંધવાળાના દાસ બની રહેવું છે
તેઓના ગમતામાં જીવી લેવું છે તે ભાવની દૃઢતા થઈ છે.
સુહૃદભાવ એકતા ને આત્મીયભાવે વર્તન કરી
પરસ્પર પ્રભુનાં દર્શન કરી, જીવવું તે નિશ્ચય પાકો થયો છે.
નાનાં મોટાં - બહેન ભાઈ સૌ આ ભાવે મંડ્યાં છે.

હે સ્વામી દયાળુ !

અમ સૌ આપની કૃપાએ ઘણું પામ્યા
તેમાં અમે કાંઈ કર્યું નહિ... કેવળ આપનો અનુગ્રહ
યોગીબાપા - સાહેબની અપરંપાર કૃપા
દિવ્ય ગુણાતીત સ્વરૂપોની હૂંફ અને પ્રેમ
તેનું આ પરિણામ છે... અમે સમજીએ છીએ... હવે, એકમાત્ર સંકલ્પ...
આપમાં - આપના દિવ્ય સ્વરૂપ સાહેબમાં અમને સંપૂર્ણ ઓગાળી દો
નિ:શેષ બનાવી દો... નિરાકાર કરી દો... સહજાનંદે સભર કરી દો !
આજે આપના દીક્ષા દિને, અમ વ્રતધારી ભાઈઓના દીક્ષા દિને
આપના - શ્રીજીના ને સાક્ષાત્ સ્વરૂપોના ચરણો
અમારી આ પ્રાર્થના સ્વીકારો... અમને ધન્ય કરો !!!

સાધુ રીખ્તદાસના વ્યસ્વામિનપ્રાયણા.

બ્રહ્મજ્યોતિ, ૧૨.૧.૦૩

